

नकली रोलेक्स घड़ी और कार के लालच में फंसे सैकड़ों

हिन्दुस्तान टीम, कानपुर Published By: Newsrap
Thu, 05 Aug 2021 04:03 AM

काकादेव में पकड़े गए इंटरनेशनल कॉल सेंटर के मास्टरमाइंड जसराज की जांच में क्राइम ब्रांच ने एक और खुलासा किया है। आरोपित नकली रोलेक्स घड़ी और लग्जरी कारों की आड़ में सभी को चूना लगाने का काम करता था। कैनेडियन महिला मित्र को भी यह सारी वस्तुएं दिखाकर उसे अपने प्रेम जाल में फंसा लिया था। दोनों के बीच हुई बातचीत के रिकॉर्ड क्राइम ब्रांच को मिल गए हैं।

दिल्ली निवासी जसराज को रिमांड पर लेने के बाद टीम उसे दिल्ली लेकर गई थी। वहां पर उसके घर पर सर्च ऑपरेशन चलाया गया जिसमें पुलिस को एक पेन ड्राइव और हार्ड ड्राइव मिली है। टीम ने इनसे अपने मतलब के दस्तावेज रिकवर कर लिए थे। इसके बाद क्राइम ब्रांच लगातार उन दस्तावेजों को पढ़कर नए सबूत तैयार करने में जुटी हुई है। क्राइम ब्रांच अधिकारियों के मुताबिक दिल्ली के गप्फार मार्केट से जसराज ने रोलेक्स की एक घड़ी खरीदी थी। जो नकली थी मगर देखने में बिल्कुल असली लगती थी। उस घड़ी के डायल में कांच के टुकड़े लगे थे जिसे वह हीरा बताता था। इसके अलावा उसने दिल्ली के चोर मार्केट से लग्जरी कारों की भी खरीद फरोख्त की थी। उनमें थोड़ा रंग रोगन कराकर वह उसे बिल्कुल असली कार जैसा लुक दे देता था। इन्हीं के मारफत वह लोगों को अपनी अमीरी के जाल में फंसाने का काम करता था।

Source: <https://www.livehindustan.com/uttar-pradesh/kanpur/story-hundreds-caught-in-the-lure-of-fake-rolex-watches-and-cars-4294225.html>